

जिनेन्द्रस्तुति

१८ वीं शताब्दी के लगभग हिंदी भाषा के जैन कवियों में महाकवि भूधरदास जी का नाम उल्लेखनीय है। कविवर आगरा-निवासी थे। पं. भूधरदास जी कवि एवं पंडित होने के साथ-साथ एक अच्छे प्रवचनकार भी थे। इन की अनेक रचनाएँ समाज को नई दिशा प्रदान कर रही हैं। प्रस्तुत जिनेन्द्र स्तुति चौपाई छन्द में दर्शनपाठ की तरह ही भगवान् की भक्ति में निबद्ध है। इस में भक्त अपनी पुकार, अपनी आत्म-कथा भगवान् से कहता है। इस में भाग्य, पुरुषार्थ, नियति, निमित्त और काललब्धि ये पाँच समवाय का उल्लेख भी है।

चौपाई

जै जगपूज परमगुरु नामी, पतित-उधारन अंतरजामी।
दास दुखी तुम अति उपगारी, सुनिये प्रभु! अरदास हमारी ॥१॥

अर्थ—जगत् पूज्य, परम गुरु, दुखियों का उद्धार करने वाले नाम से प्रसिद्ध, अन्तरभावों को जानने वाले आप परम उपकारी हैं और आप का सेवक अत्यन्त दुखी है, अतः हे जिनेन्द्र भगवान् मेरी विनती सुनिए।

यह-भव-घोर-समुद्र महा है, भूधर-भ्रम-जल-पूर रहा है।
अंतर दुख दुःसह बहुतेरे, ते बड़वानल साहित भरे ॥२॥

अर्थ—यह भवरूपी समुद्र महा-भयंकर है, इस में पहाड़ के समान बहुत भारी जल भरा हुआ है और असहनीय अन्तर दुख रूपी बड़वाग्नि सहित अनेक जीव भरे हुए हैं।

जनम-जरा-गद-मरन जहाँ है, ये ही प्रबल तरंग तहाँ है।
आवत विपत्ति नदीगन जामैं, मोह महान मगर इक तामैं ॥३॥

अर्थ—जिस में जन्म, बुढ़ापा, रोग और मृत्यु रूपी तेज लहरें उठ रहीं हैं, इस में विपत्ति रूपी नदियाँ आकर मिल रहीं हैं। इस समुद्र में मोहरूपी महा-मगर-मच्छ भी हैं।

तिहमुख जीव पर्यो दुख पावै, हे जिन! तुम विन कौन छुड़ावै।
अशरनशरन अनुग्रह कीजै, यह दुख मेटि मुक्ति मुहि दीजै ॥४॥

अर्थ—उस मगरमच्छ के मुँह में आकर जीव दुखी हो रहा है। हे भगवान् आप के बिना उस से कौन छुड़ा सकता है। आप अशरण के शरण हैं, इस दुख को

नष्ट कर मुझे मोक्ष प्रदान कीजिए।

दीर्घकाल गया विललावै, अब ये सूल सहे नहीं जावै।

सुनियत यों जिन शासनमाहीं, पंचमकाल परमपद नाहीं ॥५॥

अर्थ—मुझे चिल्लाते हुए बहुत समय हो गया है, अब मुझ से यह दुख सहन नहीं होता है। जैन शासन की यह नियति है कि इस पंचम काल में मोक्ष पद प्राप्त नहीं होता है।

कारन पाँच मिलैं जब सारे, तब शिव सेवक जाहिं तिहारे।

तातैं यह विनती अब मेरी, स्वामी! शरण लई हम तेरी ॥६॥

अर्थ—भाग्य, पुरुषार्थ, नियति, निमित्त और काललब्धि ये पाँच कारण मिलने पर ही हे भगवान् आप के सेवक मोक्ष प्राप्त करते हैं। आप से विनती करते हुए मैंने आप की शरण ग्रहण की है।

प्रभु आगे चित चाह प्रकासों, भव-भव श्रावक कुल अभिलाषों।

भव-भव जिन आगम अवगाहों, भव-भव भक्ति चरण की चाहों ॥७॥

अर्थ—हे भगवान्! अब मैं अपनी इच्छा प्रकट करता हूँ। मेरी अभिलाषा है कि मैं भव-भव में श्रावक कुल प्राप्त करूँ। भव-भव में जिनवाणी का ज्ञान प्राप्त करूँ और भव-भव में आप के चरणों की भक्ति प्राप्त करूँ।

भव-भव में सत-संगति पाऊँ, भव-भव साधन के गुन गाऊँ।

परनिंदा मुख भूलि न भाखूँ, मैत्रीभाव सबनसों राखूँ ॥८॥

अर्थ—भव-भव में सज्जन पुरुषों की संगति प्राप्त हो, भव-भव में साधुओं के गुणगान करूँ। भूल कर भी मेरे मुख से परनिन्दा के वचन न निकलें और सभी जीवों पर मैत्रीभाव रखूँ।

भव-भव अनुभव आतमकेरा, होहु समाधिमरण नित मेरा।

जबलौं जनम जगत में लाघों, काल लब्धि बल लहि शिवसाधों ॥९॥

अर्थ—भव-भव में मुझे आत्मा का अनुभव हो, हमेशा समाधिपूर्वक मरण हो जब-तक संसार में मेरा जन्म-मरण हो, जब-तक काललब्धि के द्वारा मोक्ष की साधना करता रहूँ।

तबलौं ये प्रापति मुझ हूजौ, भक्ति प्रताप मनोरथ पूजौ।

प्रभु सब समरथ हर यह लोरैं, 'भूधर' अरज करत कर जोरैं ॥१०॥

अर्थ—तब तक मुझे ये प्राप्त न हों, आप की भक्ति के प्रताप से मुझे समस्त